

પ્રસાર ભારતી

સમાચાર વિભાગ, આકાશવાણી, અમદાવાદ

Date : 05-04-2026

Day : SUNDAY

Evening : 7.10 to 7.20 pm

Regional News

આકાશવાણી અમદાવાદ- વડોદરા પ્રાદેશિક સમાચાર પ્રવેશ અડિએચા વાંચે છે.

- 1) કમોસમી વરસાદ અને કરાં પડવાથી ખેડૂતોના પાકને થયેલા નુકસાનની સમીક્ષા કરાશે - કેન્દ્રીય કૃષિમંત્રી શિવરાજસિંહ ચૌહાણનો નિર્દેશ.
- 2) કેન્દ્ર સરકારની સૂચના મુજબ, રાજ્યના ગ્રામીણ વિસ્તારોમાં LPG ઉપરાંત કેરોસીનના વિતરણની વધારાની વ્યવસ્થા કરવામાં આવી.
- 3) અમદાવાદ વિમાનમથક પરથી એક કરોડ રૂપિયાથી વધુની કિંમતના કેફી પદાર્થ સાથે એક મુસાફરની ધરપકડ.
- 4) રાજ્યના અનેક જિલ્લામાં આવતીકાલથી બે દિવસ કમોસમી વરસાદની આગાહી - માછીમારોને દરિયો ન ખેડવા સૂચના.
- 5) નડીયાદનાં ખેલાડી ભાર્ગવી ભગોરાએ છત્તીસગઢમાં યોજાયેલી ખેલો ઇન્ડિયા જનજાતિ રમતમાં રજત ચંદ્રક જીત્યો.

(સમાચારને અંતે)

(આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

SHIVRAJ CROP DAMAGE

કેન્દ્રીય કૃષિ અને ખેડૂત કલ્યાણ મંત્રી શિવરાજસિંહ ચૌહાણે અનેક રાજ્યોમાં કમોસમી ભારે વરસાદ અને કરાં પડવાની ઘટનાની નોંધ લીધી છે. તેમણે સંબંધિત અધિકારીઓને પાકના નુકસાનની સમીક્ષા કરવા પણ નિર્દેશ આપ્યા છે.

શ્રી ચૌહાણે સંબંધિત રાજ્યોના કૃષિમંત્રીઓ સાથે કરા અને ભારે વરસાદથી પાકને થયેલા નુકસાન અંગે ચર્ચા કરશે. સ્થિતિની સમીક્ષા કર્યા બાદ જરૂરી પગલાં લેવાશે, તેમ પણ શ્રી ચૌહાણે ઉંમેર્યું હતું.

CM PATEL RAJKOT

મુખ્યમંત્રી ભૂપેન્દ્ર પટેલે લોકોને શ્રીમદ્ રાજચંદ્રજીએ આપેલા આધ્યાત્મિક ગ્રંથ “આત્મસિદ્ધિ શાસ્ત્ર”ના સંદેશને જીવનમાં ઉતારી આત્મકલ્યાણના માર્ગે આગળ વધવા અનુરોધ કર્યો. રાજકોટમાં શ્રીમદ્ રાજચંદ્રજી પરમ પ્રયાણ પર્વ કાર્યક્રમને સંબોધતા શ્રી પટેલે કહ્યું, પરમ કૃપાળુ શ્રીમદ્ રાજચંદ્રજીએ માનવજાતને આત્મદર્શન અને આત્મકલ્યાણનો જે માર્ગ ચીંધ્યો છે, તે યુગો સુધી પ્રેરણારૂપ રહેશે.

(BYTE: BHUPENDRA PATEL, CHIEF
MINISTER)

KEROSENE DISTRIBUTION IN STATE

કેન્દ્ર સરકાર દ્વારા ગુજરાત રાજ્યને કુલ એક હજાર 452 કિલોલિટર કેરોસીનની ફાળવણી કરવામાં આવી છે. રાજ્ય સરકાર દ્વારા કેન્દ્ર સરકારની સૂચના મુજબ, ગ્રામીણ વિસ્તારોમાં કેરોસીન ડિલર એસોસિએશન તથા ઓઇલ માર્કેટિંગ કંપનીઓ સાથે LPG ઉપરાંત કેરોસીનના વિતરણની વધારાની વ્યવસ્થા ગોઠવવામાં આવી છે.

(VOICECAST: CHAITALI JOSHI)

(રાજ્ય સરકાર દ્વારા તમામ જિલ્લામાં 36 કિલોલિટર કેરોસીનની ફાળવણી કરવામાં આવી છે. તેમાંથી ગ્રામ્ય વિસ્તારોમાં પરિવાર-દીઠ પાંચ લિટર અને સંસ્થાઓ-દીઠ 25 લિટર કેરોસીનનું વિતરણ કરાશે. જ્યારે મોટા પરિવાર અને મોટી સંસ્થાઓને પ્રાથમિકતા અપાશે. જોકે, આ કેરોસીનનો ઉપયોગ માત્ર રાંધવા અને પ્રકાશની વ્યવસ્થા માટે કરી શકાશે. દરેક તાલુકામાં એક પેટ્રોલપમ્પ પરથી પણ કેરોસીન વિતરણની વ્યવસ્થા કરવામાં આવી છે. સાથે જ કેરોસીનનો પ્રતિલિટર ભાવ 61.40થી 66.14 રૂપિયા નિયત કરાયો છે. બીજી તરફ, રાજ્ય સરકાર દ્વારા શ્રમિકો માટે LPG અને ભોજનની વ્યવસ્થા કરવામાં આવી છે. શ્રમ અને રોજગાર વિભાગ, ઉદ્યોગ વિભાગ તેમજ ઉદ્યોગો સાથે સંકલન કરીને જરૂરિયાત મુજબ, શ્રમિકોને LPGના પાંચ કિલોના બાટલા અપાશે. ચૈતાલી જોશી, પ્રાદેશિક સમાચાર વિભાગ, અમદાવાદ.)

REV AMDAVAD DRUGS ACCUSED

અમદાવાદ આંતરરાષ્ટ્રીય વિમાનમથક પરથી એક કરોડ રૂપિયાથી વધુની કિંમતના કેફી પદાર્થ સાથે એક મુસાફરની ધરપકડ કરવામાં આવી. અમારા પ્રતિનિધિ જણાવે છે, કસ્ટમ વિભાગના અધિકારીઓએ બેંગકોકથી આવતા એક મુસાફરને શંકાના આધારે અટકાવ્યો હતો.

તપાસ કરતા તેના સામાનમાંથી એક કિલોથી વધુના વજનનો કેફી પદાર્થ મળી આવ્યો હતો, જેની આંતર-રાષ્ટ્રીય કિંમત એક કરોડ રૂપિયાથી વધુ હોવાનું અનુમાન છે. પ્રાથમિક પૂછપરછમાં પકડાયેલો આ મુસાફર મહારાષ્ટ્રના ઉલ્લાસનગરનો હોવાનું જણાયું છે.

KUTCH DRUGS

કચ્છમાં SOG પોલીસે એક કિલોથી વધુના કેફી પદાર્થ સાથે એક વ્યક્તિની ધરપકડ કરી છે. મળતી માહિતી મુજબ, માંડવી-નલિયા રાજમાર્ગ પર પશ્ચિમ કચ્છ-ભુજની ટુકડીએ એક શંકાસ્પદ વ્યક્તિને અટકાવી તપાસ કરતાં તેની પાસેથી કેફી પદાર્થ મળી આવ્યો હતો. પોલીસે તેની પાસેથી ચાર લાખ રૂપિયાથી વધુનો સામાન કબજે કર્યો છે. તેમજ આ વ્યક્તિ સામે ગુનો દાખલ કરી વધુ તપાસ હાથ ધરાઈ છે.

MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળા મ્યુઝિક)

.....

DESK

UMRETH ELECTION STAR CAMPAIGNERS

આણંદની ઉમરેઠ વિધાનસભા બેઠકની પેટા-ચૂંટણી માટે વિવિધ રાજકીય પક્ષોએ પોતાના ઉમેદવારના નામ જાહેર કર્યા છે. જોકે, ભાજપ તરફથી આ બેઠક પર ચૂંટણી લડનારા હર્ષદ પરમારે ગઈકાલે ઉમેદવારી નોંધાવી હતી. જ્યારે આ બેઠક પરથી ભૃગુરાજસિંહ ચૌહાણ કોંગ્રેસના ઉમેદવાર હશે. ભાજપે આ બેઠક પર ચૂંટણી પ્રચાર માટે 40 સ્ટાર પ્રચારકની યાદી પણ જાહેર કરી છે.

ઉમરેઠ બેઠક માટે આગામી 23 તારીખે મતદાન અને ચાર મે-એ પરિણામ જાહેર કરાશે. ઉમેદવારો આવતીકાલ સુધી ઉમેદવારીપત્ર ભરી શકશે. જ્યારે સાત તારીખે ઉમેદવારીપત્રોની ચકાસણી કરાશે. તેમજ નવ તારીખ સુધીમાં ઉમેદવારીપત્ર પરત ખેંચી શકાશે, તેમ સત્તાવાર યાદીમાં જણાવાયું છે.

ઉલ્લેખનીય છે કે ઉમરેઠના ધારાસભ્ય ગોવિંદ પરમારનું ગયા મહિને અવસાન થતાં આ બેઠક ખાલી પડી છે.

STATE WEATHER FORECAST

રાજ્યના અનેક જિલ્લામાં આવતીકાલથી બે દિવસ કમોસમી વરસાદની આગાહી છે. રાજ્યમાં પશ્ચિમી વિક્ષેપ સક્રિય થતા વાતાવરણમાં ફેરફાર થઈ શકે છે. જ્યારે દરિયાકાંઠાના વિસ્તારોમાં આવતીકાલથી પવનની ગતિ વધવાની શક્યતાને કારણે માછીમારોને દરિયો ન ખેડવા સૂચના અપાઈ હોવાનું હવામાન વિભાગના વૈજ્ઞાનિક પ્રદીપ શર્માએ જણાવ્યું.

(BYTE: PRADEEP SHARMA, SCIENTIST, IMD
AMDAVAD)

દરમિયાન ગત 24 કલાકમાં સૌથી વધુ 35 ડિગ્રી સેલ્સિયસ તાપમાન અમદાવાદ, અમરેલી અને રાજકોટમાં નોંધાયું છે. જ્યારે આ સિવાયના જિલ્લા અને શહેરોમાં મહત્તમ તાપમાન 34 ડિગ્રી સેલ્સિયસ અને તેનાથી ઓછું રહ્યાના અહેવાલ છે.

RAIN - DISTRICT

રાજ્યના કેટલાક જિલ્લામાં આજે વાદળછાયું વાતાવરણ જોવા મળ્યું. દરમિયાન ડાંગના ગિરિમથક સાપુતારામાં ભરઉનાળે ધુમ્મસભર્યું વાતાવરણ સર્જતા પ્રવાસીઓમાં પણ આનંદની લાગણી જોવા મળી.

NADIAD PLAYER MEDAL

નડીયાદની તીરંદાજી અકાદમીનાં ખેલાડી ભાર્ગવી ભગોરાએ ખેલો ઇન્ડિયા જનજાતિ રમતમાં રજત ચંદ્રક જીત્યો. તાજેતરમાં છત્તીસગઢના રાયપુરમાં યોજાયેલી સ્પર્ધામાં આ ખેલાડીએ ઉત્તમ પ્રદર્શન કરી આ સિદ્ધિ મેળવી છે. સ્પર્ધામાં દેશના વિવિધ રાજ્ય અને કેન્દ્રશાસિત પ્રદેશમાંથી આવેલા ખેલાડીઓએ ભાગ લીધો હતો.

ગુજરાત રમતગમત સત્તામંડળ દ્વારા સોશિયલ મીડિયા પર ભાર્ગવી ભગોરાને અભિનંદન અને શુભેચ્છાઓ પાઠવવામાં આવી છે.

NATIONAL MERITIME DAY

દેશભરમાં “મેરિટાઇમ ઇન્ડિયા - એમ્પાવરિંગ પ્રોગ્રેસ”ની વિષયવસ્તુ હેઠળ આજે 63મા રાષ્ટ્રીય વહાણવટા દિવસની ઉજવણી કરવામાં આવી રહી છે. આજના દિવસે ભારતની સમૃદ્ધ દરિયાઈ પરંપરા અને દેશના વિકાસમાં સાગરખેડુઓના યોગદાન યાદ કરાય છે. આ અવસરે મર્કેન્ટાઇલ મરીન ડિપાર્ટમેન્ટ, કંડલા દ્વારા દીનદયાળ બંદર સત્તામંડળના સહયોગથી વિવિધ કાર્યક્રમ યોજાઈ રહ્યા છે.

(VOICE CAST : ASHRAF NATHVANI)

RAJKOT RAILWAY INCOME

રાજકોટ રેલવે મંડળે પાર્સલની આવકમાં પહેલી વાર 15 કરોડ રૂપિયાનો ઐતિહાસિક આંકડો પાર કર્યો છે.રાજકોટ મંડળના સીનિયર ડિવિઝનલ કોમર્શિયલ મેનેજર સુનીલકુમાર મીણાએ જણાવ્યું, મંડળે ગત નાણાકીય વર્ષ 2024-25ના 10 કરોડ 54 લાખ રૂપિયાની આવકની સરખામણીએ આ વખતે 43.10 ટકાનો વધારો નોંધાવ્યો છે.

GUJCET ANSWER KEY

ગુજરાત માધ્યમિક અને ઉચ્ચતર માધ્યમિક શિક્ષણ બોર્ડ દ્વારા 29 માર્ચે લેવાયેલી ગુજરાત સમાન પ્રવેશ પરીક્ષા - ગુજકેટની પરીક્ષાની પ્રોવિઝનલ આન્સર કી જાહેર કરવામાં આવી છે. વિદ્યાર્થીઓ WWW.GSEB.ORG વેબસાઈટ પર આ આન્સર કી જોઈ શકશે. તેમજ GUJCETKEY@GMAIL.COM પર આ અંગેની કોઈ પણ રજૂઆત આગામી આઠ એપ્રિલે સાંજે ૭ વાગ્યા સુધી મોકલી શકાશે, તેમ બોર્ડની યાદીમાં જણાવાયું છે.